
ANNOTASİYA 


Təlim-tədris prosesinin səmərəliliyi pedaqoqun şagirdlə ünsiyyət və 
əməkdaşlıq yaratmaq bacarıqlarından çox asılıdır. Bu gün təhsil 
sahəsinin davamlı innovativ inkişafı təlim və təhsil prosesində, o 
cümlədən müəllim-şagird münasibətlərində klassik pedaqogikanın 
tətbiqi imkanlarının zəif olduğunu üzə çıxarır. Müasir dövr yeni 
istiqamət olan əməkdaşlıq pedaqogikasının tətbiqini zərurətə çevirir. 
XX əsrin 80-ci illərindən inkişaf etməyə başlayan və hazırda daha da 
təkmilləşdirilərək tətbiq edilən əməkdaşlıq pedaqogikası müəllim və 
şagird münasibətlərinin demokratik təfəkkür əsasında qurulmasını, 
şagirdin müstəqillik qabiliyyətlərinin inkişaf etdirilməsini, təlimi öyrədən 
və öyrənən subyektlərin tabe və asılı deyil, bərabər tərəflər kimi 
müəyyənləşməsini, bir sözlə, şagirdin cəmiyyət üçün yararlı və yaradıcı 
şəxsiyyət olaraq yetişdirilməsini ehtiva edir. 


Açar sözlər: Əməkdaşlıq pedaqogikası, müstəqillik qabiliyyəti, təlim 
metodu, təlim-tədris. 

independence abilities of students The effectiveness of the teaching-learning process is greatly depen- 

in teacher-student cooperation. dent on the teacher's ability to communicate and make cooperation 

2551000511 Oural ar Educational with the student. Currently, the constant innovative development of 

Studies, Vol. 703, Issue Il, pp. 80-87 : ene ae ; : 
the educational institute reveals less possibilities of implementing 
classical pedagogy in the training and education process, including 
teacher-student relations. In modern times, the application of 
cooperation pedagogy, vvhich is a nevv direction, turns out to be a 
necessity. Collaborative pedagogy, vvhich started to develop in the 80s 
of the XX century and is currently being further improved, requires the 
establishment of teacher-student relations based on democratic 
thinking, the development of student's independence abilities and, the 
definition of teaching and learning subjects as equals, not 
subordinates and dependents, in short, it involves teaching the 
student as a considerable and creative person for the society. 

GİRİŞ 


Əməkdaşlıq pedaqogikası ümumi pedaqofi 
istiqamət kimi bütün fənlərin tədrisi və təlimi 
prosesində tətbiq edilərkən keçilən mövzunun 
mahiyyətinin daha dərindən açılmasına şərait 
yaradır. Bu zaman müəllim-şagird, şagird-şagird 
münasibətlərinin əməkdaşlıq əsasında qurul- 
masına, “hamının bir nəfər və bir nəfərin hamı 
üçün” məsuliyyət daşıdığını və öz üzərinə düşən 
cavabdehliyi dərk etməsinə imkanlar yaranır. 
Müəllimlə şagird arasında qurulmuş uğurlu 
əməkdaşlıq şagird şəxsiyyətinin formalaşmasına, 
onun özünü reallaşdırmasına, özünə inamının 
yaranmasına, digər insanlarla sağlam müna- 
sibətlər qura bilməsinə kömək edir. Bu prosesdə 
müəllim yalnız pedaqoq deyil, həm də psixoloq 
və tərbiyəçi qismində çıxış edir. Əməkdaşlıq 
pedaqogikası şagirdə şəxsiyyətyönlü və fərdi 
yanaşmanı ehtiva etdiyi üçün təlim prosesində 
müəllim şagirdə onun bilik və bacarıqlarını, 
fərdi psixoloji xüsusiyyətlərini və fiziki imkan- 
larını nəzərə alaraq yanaşır, şagirdin dəyərlər 
sisteminin formalaşmasına, ətrafdakı insanları 
başa düşməsinə, gələcəkdə məsuliyyətli vətəndaş 
kimi yetişməsinə təsir edir. 

Əməkdaşlıq pedaqogikasının tətbiqi şagirdin 
müxtəlif hadisə və proseslərə müstəqil möv- 
qeyinin formalaşmasına, ayrı-ayrı tarixi şəxsiy- 
yətlərin həyat və fəaliyyətini daha səmərəli 
şəkildə araşdırmasına şərait yaradır. Təlim pro- 
sesində müəllim şagirdə istiqamət verir, hansı 
mənbələrdən yararlanmasının faydalı olduğunu 
göstərir, müxtəlif təlim vəsaitləri ilə mövzunun 
yadda qalmasına yardım edir. Bu zaman qrup 
daxilində şagirdlərin qarşılıqlı kömək əsasında 
fəal iştirakına imkanlar yaranır, güclü və zəif 
şagird anlayışı fəal kollektiv anlayışı ilə əvəz 
olunur. Bu mənada məktəblərdə təlim-tədris 
prosesində əməkdaşlıq pedaqogikasının tətbiqi 
xüsusi aktuallıq kəsb edir. 


ŞAGİRDLƏRİN MÜSTƏQİLLİK . 
QABİLİYYƏTLƏRİNİN İNKİŞAF ETDİRİLMƏSİ 


Demokratiyanın və vətəndaş cəmiyyətinin 
inkişafı müstəqil düşünən və qərarlar qəbul 

edən vətəndaşların olmasını tələb edir. Bu 
keyfiyyətlərin formalaşdırılmasının əsası 
məktəbdə qoyulur. Müstəqil düşünən insan 
gələcək həyatını özü qurmağa çalışır, özünü- 
reallaşdırma qabiliyyətlərini inkişaf etdirir, 
nailiyyətlər əldə etmək üçün biliklərini artırmağa 
can atır. Təlim prosesində əmədaşlıq pedaqo- 
gikasından istifadə edərək şagirdlərin müstəqillik 
qabiliyyətlərinin inkişaf etdirilməsi onların 
gələcəkdə cəmiyyətin inkişafında aparıcı qüvvəyə 
çevrilməsinə kömək edir. 

Əməkdaşlıq pedaqogikası XX əsrin 80-ci 
illərindən etibarən tədrisdə geniş tətbiq edilməyə 
başlayıb. Onun əsas məsələlərindən biri təhsilin 
demokratikləşdirilməsidir. Əməkdaşlıq peda- 
qogikası müəyyən məqamlarda yaradıcı pe- 
daqogika ilə üst-üstə düşür, uşaqlara təlim 
prosesində yaradıcı olmaq və öz gələcəyinin 
qurucularına çevrilmək ideyalarını aşılayır. Bu 
pedagqoji istiqamət uşağa yaradıcı şəxsiyyət 
kimi yanaşır, onların istedadının aşkarlanmasına 
kömək etməyi ehtiva edir (Gorbovskaya, 1987). 

Hər bir pedaqoq öz şagirdləri ilə müna- 
sibətlərinin uğurlu olub-olmaması ilə bağlı 
düşünür. Bir çox peşəkarlar əmindirlər ki, 
müəllim-şagird əməkdaşlığını aşağıdakı hallarda 
uğurlu hesab etmək olar: 

1. Şəxsiyyətin müasir dövrdə yiyələndiyi bilik 
və bacarıqların reallaşdırılmasına şərait ya- 
radılırsa, 

2. Öz şəxsi “Mən”ini dərk etməyə və özünə- 
hörmətə əsas verilirsə, 

3. Şəxsiyyətin gələcək inkişafı üçün pers- 
pektivlər açılırsa. 

Buradan belə bir nəticəyə gəlmək olar ki, 
müəllim-şagird əməkdaşlığı hər iki tərəfin - 
həm müəllimin, həm də şagirdin inkişafına 
yönəldikdə səmərəli hesab edilə bilər 
(Shevchenko, 1991). 

Burada müəllimin inkişafı dedikdə, onun 
dərsin tədrisi prosesini təkmilləşdirməsi, davamlı 
surətdə öz üzərində çalışaraq şəxsi bilik və 
bacarıqlarını mükəmməlləşdirməsi, təlim və 
tədris prosesi ilə bağlı yeniliklərdən xəbərdar 
olması və s. nəzərdə tutulur. Bu qeyd edilənlər 
müəllimin özünəinam hissini artırır, onun 
şagirdlərlə səmərəli əməkdaşlıq qura bilməsinə, 

həmçinin onların bilik və bacarıqlarının inki- 
şafına kömək edir. Müəllim-şagird əmək- 
daşlığında təhsilalanın müstəqillik qabiliyyət- 
lərinin inkişafı onun özünə inamının forma- 
laşdırılmasını, ünsiyyət bacarıqlarının təkmil- 
ləşdirilməsini, istedadının üzə çıxarılmasını 
ehtiva edir. 

Təlim prosesində şagirdlərin müstədilliyinin, 
yəni sərbəst fikir yürüdə bilmək, kollektivlə 
uğurlu əlaqə yaratmaq, öz maraq dairəsini, 
yaxud maraqlandığı mövzunu seçə bilmək və 
tədqiq etmək, həmçinin onun qazandığı 
biliklərdən uğurla istifadə edə bilmək qabiliy- 
yətlərinin inkişaf etdirilməsi vacib məsələdir. 
Bu əsasda təlim prosesində şagirdlərə aşılanan 
müstəqilliyin aşağıdakı formaları fərqləndirilir: 
e mənəvi müstəqillik, 

e öz fikrini bildirmək müstəqilliyi, 

e fəaliyyət müstəqilliyi; 

e yaradıcılıq müstəqilliyi; 

e praktik-təşkilati müstəqillik; 

e tətbiqi və tədris müstəqilliyi; 

e idrak müstəqilliyi; 

e təlim əməyi müstəqilliyi; 

e Əqli müstəqillik, 

e ÖZ ŞƏXSİ şərəf və ləyaqətinin qorunub müdafiə 
edilməsi üzrə müstəqillik, 

e ağıllı fəaliyyət göstərmək üzrə şəxsi müstə- 
qillik; 

e tənqid, özünütənqid va öz mövqeyini müdafiə 
etmək üzrə müstəqillik; 

e qərara gəlmək (qəbul etmək) müstəqilliyi 

(İsmayılova, 2018). 

Tədris prosesində təsnifatda təqdim edilən 
müstəqillik formalarının aşılanması şagirdin 
yetkin şəxsiyyət kimi formalaşmasına əsas verə 
bilər, onun analitik qabiliyyətinin və qərar 
vermə bacarıqlarının inkişafına kömək edər. 
Lakin şagirdlər fərqli idraki və qavrama, emo- 
sional xüsusiyyətlərə malik olduqlarından 
müstəqillik qabiliyyətinin inkişafı prosesində 
fərdi yanaşma metodunun tətbiq edilməsi 
zəruridir. 

N.Q. Dayri şagirdlərin müstəqil işlərinin 
nəticələrini aşağıdakı kimi təsnif edir: 

a) İşi şagird özü, başqalarının köməyi ol- 
madan görür, b) O, həqiqətən öz şəxsi biliyinə, 


bacarığına, həyat təcrübəsinə, dünyagörüşünə 
əsaslanır. Məsələni öz bildiyi kimi həll edir. Bu 
işdə öz şəxsi münasibətlərini ifadə edir, təşəbbüs 
göstərir, c) İşin mazmunu-tahsilverici, tərbiyə- 
edici hissəsi əsasdır, o, şagirdin mənəviyyatını 
zənginləşdirir, təfəkkürünü inkişaf etdirir 
(Mehrabov, 2010). 

Bir çox hallarda şagirdin özünə inamsızlığı 
onun sosial mühitlə əlaqə qura bilməsində 
çətinlik törədir. Özünəinamsızlıq şagirdlərdə 
öz yoldaşları, həmçinin müəllimləri ilə ünsiyyət 
qurmağa imkan vermir, onlar özlərini tənha 
hiss edir, tənəffüslərdə tək gəzir, yaxud sinifdən 
çıxmır, müəllimə sual verə bilmir, diqqət 
mərkəzində olmaqdan qorxur, daim gərgin 
vəziyyətdə olurlar. Bunlar şagirdlərin şəxsi 
inkişafına mənfi təsir göstərə, onların psixi 
sağlamlığının pozulmasına gətirə bilər. Özünə- 
inamsızlıq bilavasitə özünüqiymətləndirmənin 
aşağı olması, öz qüvvəsinə və uğurlar əldə edə 
biləcəyinə inamsızlıqla bağlıdır. Belə şagirdlər 
müəllimin qiymətləndirməsindən və yaşıdlarının 
fikrindən asılı olurlar, bu isə çox zaman apatiya, 
çalışmamaq istəyi yaradır, emosional böhrana, 
öz “Mən”-inin itirilməsinə səbəb olur (Fominova, 
Shabanova, 2013). 

Sinif kollektivində asosial şagirdlərlə yanaşı, 
tənbəl, dərsə həvəsi olmayan şagirdlərə də rast 
gəlinir və belə uşaqlarla dialoq yaratmaq bir 
qədər çətin olur. Bir çox pedaqoqlar təlim 
prosesində belə uşaqlarla müəllim-şagird 
əməkdaşlığının yaradılmasında çətinlik çəkirlər 
(Gorbovskaya, 1987). Bununla belə, təlim pro- 
sesində əməkdaşlıq pedaqogikasının tətbiqi 
zəruridir, çünki burada əsas ideya humanist 
münasibətlərin, humanist kollektivin və hu- 
manist cəmiyyətin yaradılması ilə bağlıdır. 

Əməkdaşlıq pedaqogikasının üstün tərəf- 
lərindən biri də cəmiyyətin dəyərlər sistemində 
və təhsildə baş verən dəyişikliklərlə bağlı davamlı 
surətdə yenilənməsi, dövrün inkişaf meyillərinin, 
fərdə, şəxsiyyətə olan tələblərinin nəzərə 
alınaraq təkmilləşdirilməsidir. Müəllim və 
şagirdlərin birgə qarşılıqlı fəaliyyətini nəzərdə 
tutan əməkdaşlıq pedaqogikası şagirdlərin 
müstəqillik qabiliyyətlərinin aşkarlanması, 
yönəldilməsi və inkişaf etdirilməsi baxımından 

böyük əhəmiyyətə malikdir. Qeyd edilməlidir 
ki, müstəqillik qabiliyyətlərinin inkişaf et- 
dirilməsi deyərkən, ilk növbədə şagirdlərin 
özünəinam hisslərinin aşılanması nəzərdə tu- 
tulur. Məlumdur ki, özünəinam hissinin əsasında 
şəxsiyyətin sosiallaşması problemi dayanır. 
Daxil olduğu kollektiv hansı dəyərlərə üstünlük 
verir və şəxsiyyət, o cümlədən şagird bu də- 
yərlərin özündə inkişaf etdirilməsində maraq- 
hidirmi? Şagird kollektivinin əsas ideyasının 
təhsil almaq olduğunu nəzərə alsaq, deyə bilərik 
ki, burada ağıl və biliklərin nümayiş etdirilməsi 
əsas şərt kimi çıxış edir. Kristian Boben (Kristian, 
2021) uşaqların özünə inamının olmasını 
bilavasitə onların gələcəyə bağlı olmaları və 
gələcək uğurlara yönəlmələri ilə əlaqələndirir. 
Deməli, təlim prosesində müəllim şagirdlərə 
motivasiya verməli, onun fəaliyyətini təşki- 
latlandırmalı, onda uğur əldə edəcəyinə inam 
yaratmalıdır. Motivasiya, eyni zamanda şagirdin 
gördüyü işin mahiyyətini anlamasına, fəaliy- 
yətinin məqsədini dərk etməsinə kömək edir. 
Qeyd edilənlərə nail olmaq üçün müəllim şagirdlə 
dialoq yaratmağa, əməkdaşlıq qurmağa çalış- 
malıdır. Göründüyü kimi, müəllim-şagird 
əməkdaşlığında şagirdlərin özünə inamının, 
müstəqillik qabiliyyətinin inkişaf etdirilməsi 
tədris prosesinin məqsəd və vəzifələri ilə 
bilavasitə bağlıdır. Şagirdlərdə müstəqillik 
qabiliyyətlərinin inkişaf etdirilməsi iki əsasda 
mümkündür. 

1) Müəllim şagirdə evdə çalışmaq üçün 
tapşırıq verir və bu tapşırığın heç kəsin köməyi 
olmadan yerinə yetirilməsini əsas şərt olaraq 
qoyur. 

2) Təlim prosesində tapşırılan mövzu qrup 
üzvləri tərəfindən birgə araşdırılır, hazırlanır 
və təqdim edilir. Təqdimatda dərsin mövzusu 
qrupda müzakirə edilir, hər bir qrup üzvü 
mövzuya öz münasibətini bildirir (Shevchenko, 
1991). 

Birinci halda qeyd edildiyi kimi, müstəqil 
yerinə yetirilən işin böyük əhəmiyyəti vardır, 
bu zaman şagird özü araşdırma aparır, tanış 
olduğu mövzuya onun özünün yanaşması 
formalaşır, bu haqda müstəqil mühakimə 
yürütmək bacarıqları, yaradıcı təfəkkürü inkişaf 

edir. Şagirdin müstəqil fəaliyyətinin təşkil 
edilməsi onun müəllimlə qura bildiyi əmək- 
daşlıqdan çox asılıdır. Belə ki, müəllim, əslində, 
şagirdin müstəqil fəaliyyətini təşkilatlandırır, 
onu yönəldir. Bu mənada təlimləndirici və 
nəzarətedici, yaradıcı və reproduktiv, şifahi və 
yazılı, qrupla və fərdi, sinif və ev üçün 
müəyyənləşdirilən müstəqil işlər fərqləndirilir. 

N.V.Pıpa əmindir ki, müstəqil işlər şagirdin 
müstəqillik qabiliyyətlərinin inkişafında əvəzsiz 
rol oynayır. Belə ki, hər hansı bir mövzu ilə 
bağlı müstəqil araşdırma aparan zaman şagirddə 
özünütəhsilləndirmə bacarıqları inkişaf edir, 
təhsilə maraq artır. Verilən tapşırığı müstəqil 
şəkildə yerinə yetirən şagirddə özünənəzarət 
formalaşır, o, tapşırığı düzgün yerinə yetirib- 
yetrimədiyinə əmin olmaq üçün nəticələri təkrar 
yoxlayır. Tədris prosesində şagirdlərdə müs- 
təqillik qabiliyyətlərinin inkişafı məqsədilə 
verilən sərbəst mövzular biliklərin daha əhatəli 
və səmərəli qavranılmasına, mövzuya müstəqil 
münasibəti ifadə edən fikrin formalaşmasına 
kömək edə bilər. Davamlı yerinə yetirilən sərbəst 
işlər şagirdlərdə özünə və əldə etdikləri biliklərə 
inam yaradır (Rabinovich, Baller, Golubenko, 
Krylova, 1983). 

İkinci halda qeyd edildiyi kimi, müəllim 
sinifdə təlim prosesində qrupla müzakirə təşkil 
edir. Şagirdlərin özünəinam hisslərinin və 
müstəqillik qabiliyyətlərinin inkişafında fərqli 
təlim metodları tətbiq edilə bilər. Ümumiyyətlə, 
təlim prosesinin səmərəli şəkildə təşkili təlim- 
tərbiyə sisteminin optimallaşdırılmasının və 
təkmilləşdirilməsinin mühüm şərti kimi təzahür 
edir. Müəllim-şagird münasibətlərində əmək- 
daşlığın qurulması, uğurlu qarşılıqlı əlaqə şagird 
tərəfindən dərsin lazımi səviyyədə mənimsə- 
nilməsinə kömək edir. Müəllim-şagird münasi- 
bətlərində əməkdaşlığın yaradılması məqsədilə 
istifadə olunan metodlar, şagirdlərə təsir fəndləri 
fərqli ola bilər. 


ƏMƏKDAŞLIQ METODİKASININ 
TƏTBİQİ İSTİQAMƏTLƏRİ 


Məktəb pedaqogikasında XX əsrin 70-80-ci 
illərində yeni bir istiqamət kimi təzahür edən 

əməkdaşlıq metodikasının tətbiqi zamanı fərqli 
təsir üsulları təqdim edilir. Vaxtı ilə Minnesota 
Universitetinin pedaqoqları R.Conson və D.Con- 
son, Koliforniyada C.Arons qrupu və Tel-Aviv 
Universitetində Ş.Şaran qrupu tərəfindən inkişaf 
etdirilmiş bu metodika aşağıdakı təlim 
metodlarını özündə ehtiva edir: 

1. Müəllim-şagird əməkdaşlığının və şagird- 
lərin müstəqillik qabiliyyətlərinin inkişafına 
yönələn Student Team Learning (STL, komandada 
təlim) metodu C.Hopkins tərəfindən işlənib 
hazırlanıb. Bu metod şagird kollektivini dörd 
nəfərlik qruplara bölərək təlimləndirilməsini 
nəzərdə tutur. Dərsi izah edən müəllim qrup 
daxilində şagirdlərin mövzunu bir-birinə 
qarşılıqlı kömək əsasında mənimsəmələrini 
təklif edir. Bu zaman qrupa daxil olan hər bir 
şagirdə xüsusi tapşırıq verilir, yaxud ardıcıl 
olaraq tapşırığın yerinə yetirilməsi tövsiyə edilir. 
Qrupun hər bir üzvü ona həvalə edilən məsələni 
digərlərinə izah edir və bütövlükdə prosesə 
qrup tərəfindən nəzarət edilir. Bütün qruplar 
verilən tapşırıqları bitirdikdən sonra hamının 
iştirakı ilə birgə müzakirə edilir. Şagirdlərin 
dərsi mənimsədiklərinə əmin olan müəllim on- 
lara test tapşırıqları verir. Hər bir şagird test 
üzərində fərdi şəkildə işləyir. Fərdi işlərə görə 
qiymətlər cəmlənir və qrupun ümumi qiyməti 
elan edilir. Beləliklə, bu zaman zəiflərlə güclülər 
yarışmır, hər bir kəs ona aid olan tapşırığı 
yerinə yetirməklə öz işini yerinə yetirir, sanki 
özü-özü ilə yarışır. Bu zaman həm güclü, həm 
də zəif şagirdlər qrupa eyni bal gətirə bilərlər 
(Gorbovskaya, 1987). 

Tarixin təlimi prosesində bu metodun istifadə 
edilməsi ayrı-ayrı tarixi hadisələrin təsviri və 
təhlilinə, şagirdin şəxsi münasibətinin forma- 
laşmasına kömək edə bilər. Eyni zamanda, 
mövzunun kollektiv müzakirəsi onun mənim- 
sənilməsi keyfiyyətini yüksəldə, hər bir komanda 
üzvündə yarış həvəsi oyada və fikir yayınma- 
larının qarşısını ala bilər. 

2. Əməkdaşlıq metodikasında komanda 
oyunu üsulundan da geniş istifadə edilir. Bu 
zaman müəllim dərsi izah etdikdən sonra 
şagirdlərin məsələyə münasibətini müəyyən- 
ləşdirmək üçün qruplar yaradır və mütəmadi 


olaraq komandalararası yarış turnirləri keçirir. 
Təşkil edilmiş turnirlərdə bərabər biliklərə 
malik üç nəfər şagirddən ibarət “turnir masaları” 
təşkil edilir. Hər bir qalib öz komandasına eyni 
bal gətirir, daha çox bal toplayan komanda qalib 
elan edilir. 

Əməkdaşılıq təliminin təşkili ilə bağlı digər 
yanaşma cooperative learning adlanır. Bu 
yanaşma E.Aronson tərəfindən 1978-ci ildə 
hazırlanıb və Jigsaw adlandırılıb. Bu metod 
əsasında şagirdlər altı nəfərlik qruplarda birləşir 
və verilən tapşırıq üzərində (məntiq, yaxud 
mahiyyətlə bağlı) çalışırlar (Gorbovskaya, 1987). 
Məsələn, tarix dərsinin təlimi prosesində tarixi 
hadisənin əhatəli mənimsənilməsi məqsədilə 
altı nəfərin hər biri hadisə, məsələn, 11 Dünya 
müharibəsi ilə bağlı fərqli məqamları (başlanma 
tarixi və səbəbləri, ilk mərhələdə gedişi, ayrı- 
ayrı dövlətlərin müharibədə iştirakı imkanları, 
müharibənin orta və son mərhələləri və s.) əks 
etdirən informasiya toplayır. Sonra isə müxtəlif 
qruplardan olan, lakin mövzunun onlara aid 
hissəsi ilə bağlı məsələləri araşdıran şagirdlə 
görüşür, topladıqları informasiyanı bir-birinə 
ötürürlər. Bu proses “ekspertlərin görüşü” 
adlanır. Sonra onlar öz qruplarına dönür və 
əldə etdikləri informasiyanı digər qrup üzvlərinə 
də çatdırırlar. Digər qrup üzvləri də özlərinə 
aid informasiya haqqında məlumat verirlər. 
Beləliklə, hamı hadisə haqqında ətraflı məlumat 
əldə etmiş olur. Dəftərlərində qeydlər aparan 
qrup üzvləri çalışır ki, hər kəs öz işini mə- 
suliyyətlə yerinə yetirsin, çünki bu onların 
qiymətlərinə təsir edir. Bu zaman müəllim, 
demək olar ki, heç bir səy göstərmir. Komandanın 
hər bir üzvü ayrılıqda və komanda şəklində 
hesabat verirlər. Son mərhələdə müəllim qrupun 
istənilən üzvünə ümumi mövzu ilə bağlı hər 
hansı bir sual verə bilər. 

1986-cı ildə R.Slavin əməkdaşlıq təlimi ilə 
bağlı “Jigsaw-2” metodunu işləyib hazırladı. Bu- 
rada qrup üzvlərinin sayı 4-5 nəfərə endirilmişdi. 
Artıq qrup üzvləri mövzunun ayrı-ayrı hissələrini 
deyil, bütöv mövzunu komanda şəklində 
araşdırırdılar. Məsələn, hər bir qrup üzvü 
II Dünya müharibəsi haqqında ümumi məlumat 
toplayır. Eyni zamanda, onların hər biri mövzu- 

nun bu vəya digər hissəsi ilə bağlı daha müfəssəl 
məlumat toplayır və bu istiqamətdə ekspert 
hesab edilirdi. Ayrı-ayrı qruplardan olan 
ekspertlər görüşür, sonda hər bir şagird yoxla- 
naraq qiymətləndirilir. Qrup üzvlərinin qiy- 
mətləri toplanılır və daha çox bal əldə etmiş 
qrup qalib hesab edilir və mükafatlandırılır 
(Gorbovskaya, 1987). 

Müəllim-şagird əməkdaşlığının yaradılması 
və şagirdlərin müstəqillik qabiliyyətlərinin 
inkişaf etdirilməsi məqsədilə qeyd edilən təlim 
formalarından hər biri tətbiq edilə bilər. Təlim 
metodları təlim prosesində müəllim və şagird- 
lərin müvafiq məqsədlərə doğru istiqamətlənmiş 
qarşılıqlı fəaliyyətini müəyyənləşdirir. Bütün 
təlim metodları dərk olunmuş məqsədlərə, 
fəaliyyət sisteminə və gözlənilən müvafiq 
nəticələrə xidmət edir (Musayeva, 2018). 

Təlim-tədris prosesində müəllim-şagird 
əməkdaşlığının şagirdin müstəqillik qabiliy- 
yətlərinin inkişaf etdirilməsinə təsiri imkanları 
aşağıdakı mərhələlərdə həyata keçirilə bilər: 

Dərs və mövzu müəyyənləşdirilir. 

Standart: Mövzuya dair materiallar 

toplanılır. 

Məqsəd və ya məqsədlər 

müəyyənləşdirilir. 

İş forması qrup işi kimi müəyyənləşir. 

İş üsulu (metodları) seçilir. 

Resurslar: dərslik, marker, iş vərəqləri, 

şəkillər, İKT. 

İnteqrasiya: Yaxın fənlərin uzlaşdırılması 

Dərsin gedişi: 

Motivasiya: İKT, yəni slayd şagirdlərə 
nümayiş etdirilir. Mövzu ilə bağlı təhsilalanlara 
suallar verilir. Cavablar dinlənildikdən sonra 
mühazirə mətni izahlı şəkildə oxunaraq əlavə 
məlumatlar verilir. Mövzu ilə bağlı mühüm 
məsələlərə diqqət yetirilir. 

Tədqiqatın aparılması: Tədqiqat aparmaq 
üçün sinif qruplara bölünür, (məs. 1-ci qrup: A, 

2-ci qrup: B, 3-cü qrup: C, 4-cü qrup: D), hər 
bir qrupa ad verilir və iş vərəqləri paylanılır, 
tədqiqat sualı səsləndirilir. 

Tədqiqat sualı: Hər bir qrupa mövzu ilə 
bağlı müqayisəli təhlilə əsaslanan tədqiqat sualı 
verilir. 

Məlumatın mübadiləsi: Müəyyən edilmiş 
zaman kəsiyində şagirdlər cavabları hazırlayır 
və ayrı-ayrı qruplar formasında təqdim edirlər. 

Məlumatın müzakirəsi: Cavablar diqqətlə 
dinlənilir, əlavələr olunur və müzakirə edilir. 

Nəticə və ümumiləşdirmə: Nəticədə şa- 
girdlər tərəfindən müzakirələrin nəticələrinin 
toplanması, analizi, sintezi həyata keçirilir. Ümu- 
mi müzakirədə şagirdlər müəyyən mövzu haq- 
qında ətraflı məlumat toplaya bilirlər. 

Yaradıcı tətbiqetmə və ya ev tapşırığı: 
Mövzu ilə bağlı esse yazılması tapşırılır. 

Qiymətləndirmə: Təqdimatın əhatəliliyinə, 
vaxtdan düzgün istifadə edilməsinə, tapşırığın 
vaxtında və düzgün yerinə yetirilməsinə, qrup 
üzvlərinin hər birinin mövzu ilə bağlı məlu- 
matlılıq səviyyəsinə, yəni əməkdaşlığın düzgün 
qurulmasına və öz fikrini çatdırma bacarıqlarına 
görə aparılır. Ümumi nəticəyə verilən qiymət 
bütün qrup üzvlərinə şamil edilir. 

Bu təlim prosesində müəllim qrupların hər 
bir üzvünün ümumi müzakirədə iştirak etməsinə 
imkan yaratmaqla, hər bir qrup üzvünün bil- 
diklərini sərbəst şəkildə və daha dolğun ifadə 
etməsi üçün esse yazmağı tapşırmaqla onların 
müstəqillik qabiliyyətlərinin inkişafına kömək 
edir. Göründüyü kimi, təlim prosesində müəllim 
məqsədə nail olmaq (əməkdaşlıq yaratmaq və 
müstəqillik qabiliyyətlərini inkişaf etdirmək) 
üçün həm arupla iş, həm də fərdi iş metod- 
larından birlikdə istifadə edir. 

Z.Veysovanın qeyd etdiyi kimi: “Müəllimin 
dərs zamanı fəal təlimin müxtəlif metod və 
formalarına müraciət etməsi şagirdlərin 
təfəkkürünü inkişaf etdirməklə yanaşı, onlarda 
kəşf olunanı özü üçün yenidən kəşf etməsinə 
motiv yaradır. Müasir dərs prosesinin gedişində 
tətbiq edilən fəal təlimin iş formalarına 
aşağıdakılar aiddir: fərdi iş, kiçik qruplarda iş, 
cütlük şəklində iş, bütün siniflə birgə iş (Veysova, 
2007). 

Fərdi iş - esse yazılması verilən tapşırığın 
bir şagird tərəfindən yerinə yetirilməsi səviy- 
yəsini, hər bir şagirdin potensial imkanlarının 
açılmasına, onun müstəqil fəaliyyət göstərməsinə 
şərait yaradılmasına yönəlir. Sinifin kiçik qruplara 
bölünərək təlimin keçirilməsi, ilk növbədə qrup 

üzvləri arasında əməkdaşlığın inkişafını təmin 
edir. Məlumdur ki, şagirdlər içərisindən hər bir 
qrupun, belə demək olarsa, rəhbəri seçilir və 
o, qrupda fəaliyyətin təşkil edilməsinə, qrup 
üzvlərinin hər birinin verilən mövzuya hazır- 
laşmasına və müzakirədə fəal iştirak etməsinə 
nəzarət edir. Qrup rəhbərinin hər bir təlim 
prosesində qrup üzvləri arasından yenidən 
seçilməsi də şagirdlərdə müstəqillik qabiliy- 
yətinin inkişafına şərait yaradır. Belə ki, bu 
zaman şagirdlər öz fikirlərini ifadə edərək 
sərbəst seçim edir, həm də rəhbər seçilən hər 
bir qrup üzvünün potensial imkanları aşkar 
edilir. 

Unutmaq olmaz ki, qrupla işin təşkili yalnız 
şagirdlərin fəaliyyətindən ibarət deyil, Bu 
prosesdə müəllimin də riayət etməli olduğu 
prinsiplər mövcuddur. Həmin prinsiplər 
sırasında müəllimin qrup işinin faydalarını 
şagirdlərə başa salmasını, iş üçün lazım olan 
materialları əvvəlcədən hazırlayaraq, işin təşkilini 
dəqiq fikirləşməsini, o cümlədən qrupda iş 
qaydalarına düzgün riayət edilməsinə nəzarət 
etməsini qeyd edə bilərik. 

Digər mühüm məsələ qrupun tərkibi ilə 
bağlıdır. Belə ki, müəllim sinfi qrupa bölərkən 
tərkibin mümkün qədər müxtəlif olmasını əsas 
götürməlidir. Qrupları təşkil edərkən “yaxşı” 
və “pis” “zəif” və “güclü” qrupların yaranmasına 
imkan vermək, dostları bir qrupa salmaq olmaz. 
Müəllim mümkün qədər tez-tez qrupların 
tərkibini dəyişərək, şagirdlərin həmişə eyni 
tərkibdə işləmələrinə yol verməməlidir. O 
çalışmalıdır ki, qrup işinin təşkili zamanı müxtəlif 
cəzbedici üsullara müraciət edərək şagirdlərin 
bölgüdən yorulmasına imkan yaratmasin!. 

Bu proses müəllim - şagird əməkdaşlığının 
genişlənməsinə kömək edir. 


NƏTİCƏ 


Müəllimin demokratik münasibəti şagirdlərin 
ona inamını gücləndirir və birgə iş prosesinə 


T Azərbaycan Respublikasının ümumtəhsil məktəbləri 
üçün Azərbaycan tarixi fənni üzrə Təhsil Proqramı 
(Kurikulumu) (V-XI siniflər). 2013. 


müsbət təsir göstərir. Bu prosesdə müəllimin 
pedaqoii ustalığı və qrupu idarəetmə xüsu- 
siyyətləri vacib amillər kimi təzahür edir. 

Bu metoddan istifadə edilməsinin üstün 
tərəfləri müəllim-şagird, şagird-şagird əmək- 
daşlığının qurulması, hər bir şagirdin müstəqillik 
qabiliyyətlərinin - sərbəst bilik əldə etmək, 
debat və disskusiyalarda öz fikrini çəkinmədən 
ifadə etmək və öz mövqeyini göstərmək üçün 
şəraitin yaradılmasıdır. 

